

हमारे मौलिक अधिकार

भारत की केंद्र सरकार, राज्य सरकार और न्यायालयों के बारे में तो तुम पढ़ ही चुके हो। पर संविधान में जो हमारे अधिकार दिए गए हैं उनके बारे में तो हम ने अभी तक नहीं पढ़ा। ये अधिकार काफी महत्वपूर्ण हैं। हर एक भारतीय व्यक्ति को ये अधिकार हैं। संविधान के तीसरे भाग में जो अधिकार दिए गए हैं उन्हें 'नागरिकों के मौलिक अधिकार' कहा जाता है। यदि किसी व्यक्ति को इन में से कोई अधिकार नहीं दिया जाता तो वह सीधे सर्वोच्च न्यायालय में मुकदमा कर सकता है। सरकार का यह काम है कि वह हर भारतीय नागरिक के मौलिक अधिकारों की रक्षा करे।

भारत के नागरिकों के मौलिक अधिकार क्या हैं ?

1. जीवन और निजी स्वतंत्रता का अधिकार

भारत में रह रहे सभी लोगों को जीने का अधिकार है। यानी कोई भी उनकी जान नहीं ले सकता। लोगों के जीवन की रक्षा करना सरकार का कर्तव्य है।

भारत के हर नागरिक को अपनी स्वतंत्रता का अधिकार भी है। यदि किसी व्यक्ति को उसकी इच्छा के खिलाफ कहीं ले जाया जाए, या किसी को कहीं जाने से रोका जाए, तो हम कहते हैं कि उसकी निजी स्वतंत्रता का अधिकार छीना जा रहा है। यदि पुलिस ऐसे व्यक्ति की रक्षा न करे तो सरकार पर मुकदमा किया जा सकता है।

हां, जब कोई व्यक्ति कोई कानून तोड़ता है या अपराध करता है तो उसे पुलिस पकड़ सकती है। पर जब तक वह जुर्म साबित नहीं हो जाता, तब तक उसे जेल की सज़ा नहीं दी जा सकती। गिरफ्तारी के समय अपने जुर्म की जानकारी लेना और गिरफ्तारी के 24 घंटे के अन्दर मजिस्ट्रेट के सामने पेश किये जाना भी हमारा एक मौलिक अधिकार है।

जीवन और निजी स्वतंत्रता का अधिकार छीना जाए तो क्या किया जा सकता है, इसका एक उदाहरण पढ़ो:

एक व्यक्ति, भोमा चरन ओराओ को मजिस्ट्रेट ने पागलखाने भेज दिया। भोमा चरन ओराओ पर मुकदमा चल रहा था। पागलखाने के सुपरिटेण्डेंट ने 6 महीने बाद ही मजिस्ट्रेट को बताया कि भोमा बिल्कुल ठीक है और पागलखाने से जा सकता है। लेकिन मजिस्ट्रेट ने इस बारे में कोई कदम नहीं उठाया। भोमा 6 साल तक पागलखाने में पड़ा रहा।

इस मामले में सर्वोच्च न्यायालय में भोमा की ओर से मुकदमा किया गया। यह साबित हुआ कि भोमा का जीवन और निजी स्वतंत्रता का अधिकार छीना गया था। न्यायाधीश ने बिहार सरकार को आदेश दिया कि वह मुआवज़े के रूप में भोमा को 15,000 रु. दे। साथ में उन्होंने यह भी कहा कि, "भोमा को कितना भी मुआवज़ा दिया जाए, उस मुआवज़े से उसके उन 6 वर्षों का जीवन नहीं लौट सकता जो भोमा ने 'जीवित मौत' की हालत में बिताए हैं।"

अपने शब्दों में दो वाक्य लिखो कि भोमाचरण के मौलिक अधिकार का कैसे हनन हुआ था। ऐसा एक और उदाहरण लिखो जहाँ जीवन और निजी स्वतंत्रता के अधिकार का हनन होता हो।

2. स्वतंत्रता के अन्य अधिकार

जीने की स्वतंत्रता तो हम सब को है ही और अपनी इच्छा अनुसार रहने की भी। इसके अलावा—

- अपनी इच्छा अनुसार रोजगार करने की स्वतंत्रता

भारत का कोई भी नागरिक अपनी इच्छा अनुसार काम (रोजगार) कर सकता है। कोई उससे ज़बर्दस्ती ऐसा काम नहीं करवा सकता, जो वह करना नहीं चाहता है।

मान लो कोई व्यक्ति आम बेचने का धंधा करना चाहता है तो कोई उसे रोक नहीं सकता। पर अगर वह किसी और से आम चोरी कर के बेचे तो उसे ज़रूर रोका जा सकता है, चूँकि वह किसी और की स्वतंत्रता छीन रहा है।

- भारत में कहीं भी बसने की स्वतंत्रता

भारत के वासी भारत में कहीं भी जा कर रह सकते हैं, बस सकते हैं, रोजगार कर सकते हैं। इसके लिए किसी की अनुमति लेने की ज़रूरत नहीं है।

हमारी एक मित्र सुकन्या की कहानी सुनो। सुकन्या का जन्म मद्रास शहर के पास एक गाँव में हुआ था। दस वर्ष की उम्र में वह अपने माता-पिता के साथ पटना शहर में आ गई। वहाँ से स्कूली पढ़ाई खत्म करके वह कलकत्ते में कालेज में पढ़ने गई। फिर उसे वही नौकरी मिल गई और उसने वही शादी भी कर ली। उसने और उसके पति ने मिल कर कलकत्ते में ही अपने लिए एक मकान बना लिया। कोई उसे नौकरी या मकान से यह कह कर नहीं निकाल सकता कि

वह पटना (बिहार) से आई है या चूँकि मद्रास के पास उसका जन्म हुआ था।

- भारत में कहीं भी आने-जाने की स्वतंत्रता

हर भारतीय को यह अधिकार भी है कि वह भारत के किसी भी हिस्से में आज़ादी से आ जा सकता है। सुकन्या हर साल हिमाचल, पंचमढ़ी जैसी जगहों में घूमने जाती है। उसे कोई कहीं नहीं रोक सकता।

- समिति बनाने का व सभा करने का अधिकार

देश के नागरिकों को समिति या यूनियन बनाकर अपने अधिकारों के लिए लड़ने की आज़ादी है। अधिकारों के लिए लड़ने के लिए आपस में बातचीत करनी पड़ती है। इसलिए कहीं भी इकट्ठे होकर सभा बुलाने की स्वतंत्रता भी हमें है। हाँ, यह सच है कि आम तौर से, जिस भी स्थान पर हम सभा करें, वहाँ के प्रशासन को सूचित करना और कभी-कभी उनसे अनुमति लेना ज़रूरी होता है।

आमसभा



- अपने मन की बात स्वतंत्र रूप से कहने या छापने की स्वतंत्रता

ऐसी किसी भी सभा में या किसी भी व्यक्ति से अपने मन की बात खुलकर कहने की आज़ादी है। अपने विचारों को स्वतंत्र रूप से छापने की आज़ादी भी है हम भारतवासियों को। पर यदि हम ऐसी चीज़ कहें या छापें जो गलत है और जिससे दूसरों के जीवन को हानि होती है, तो हमें यह कहने या छापने का अधिकार नहीं है।

इन अधिकारों के हनन के भी कुछ उदाहरण हैं। बम्बई, दिल्ली, कलकत्ता, मद्रास जैसे बड़े शहरों में भारत के दूर दराज़ के गांवों से लोग रोज़गार की तलाश में आते हैं। उन्हें पक्की नौकरी तो नहीं मिलती - कुछ दिनों के लिए एक जगह काम कर लेते हैं, कुछ दिनों के लिए दूसरी जगह। रहने के लिए उनके पास जगह भी नहीं होती तो वे सड़क के किनारे की पटरियों पर झुगियां बना लेते हैं।

कुछ सालों पहले बम्बई के नगर निगम ने, कई वर्षों से पटरियों पर रह रहे 50,000 लोगों को वहां से हटाने के लिए उनकी झुगियां तोड़नी शुरू की। 1982 में सर्वोच्च न्यायालय में उनकी ओर से मुकदमा किया गया। उनके वकीलों का कहना था कि इन झुगीवासियों को तब तक पटरियों से नहीं हटाया जा सकता जब तक कि वे सड़क पर चलने वालों के रास्ते में बाधा न उत्पन्न करें। यदि उन्हें पटरियों पर से हटाया गया तो उनके व्यवसाय करने और भारत में कहीं भी बस कर रहने की स्वतंत्रता के मौलिक अधिकारों का हनन होगा।

इस मुकदमे के चलते सर्वोच्च न्यायालय ने इन 50,000 लोगों की झुगी झोपड़ियां तोड़ने पर रोक लगा दी थी। 1985 में सर्वोच्च न्यायालय ने यह निर्णय लिया कि बंबई की सड़कों की पटरियों पर रह रहे लोगों के लिए सरकार दूसरी जगह का प्रबंध करे

और उसके बाद ही उन्हें पटरियों पर से हटाया जाए। नगर निगम ने उनकी झुगियां तोड़ कर उन्हें पटरियों पर से हटा तो दिया पर दूसरी-जगह पर उनके रहने का प्रबंध ठीक से नहीं किया।

क्या तुमने कभी ऐसे किस्से सुने हैं जिनमें ऊपर दिए अधिकारों का हनन हुआ है ?

जब अखबार या पत्रिकाएं पढ़ो तो उनमें ऐसे किस्से ढूँढो।

3. शोषण के विरुद्ध अधिकार

इस अधिकार का मतलब है कि किसी व्यक्ति से ज़ोर ज़बर्दस्ती से काम नहीं लिया जा सकता। यानी यदि कोई व्यक्ति एक काम छोड़ कर दूसरा काम करना चाहता है तो उसे रोका नहीं जा सकता। इसके अलावा उसे नियम से कम मज़दूरी या खराब परिस्थितियों में ज़बर्दस्ती काम करने पर मजबूर नहीं किया जाएगा।

बंधुआ मज़दूरी की प्रथा में मज़दूर के इस मौलिक अधिकार का हनन होता है क्योंकि उसे मजबूर होकर एक ही ज़मींदार या ठेकेदार के पास काम करना पड़ता है।

क्या तुम बता सकते हो कि यह मजबूरी किन कारणों से होती है ?

1982 में जब दिल्ली एशियाड खेल हुए थे, तब बिहार, मध्यप्रदेश, उत्तरप्रदेश से कई मज़दूरों को ठेकेदार काम करने के लिए लाए थे। वहां बहुत ही कम पैसे में उनसे काम करवाया जा रहा था। उनकी ओर से सर्वोच्च न्यायालय में यह दावा किया गया कि इन मज़दूरों का शोषण के विरुद्ध जो मौलिक अधिकार है, उसका हनन हो रहा है, क्योंकि बहुत कम पैसे पर काम करने के लिए इन्हें मजबूर किया जा रहा है। साथ ही इन मज़दूरों की स्वतंत्रता और जीवन के अधिकार का भी हनन हो रहा है।

इस मुकदमे में सर्वोच्च न्यायालय ने यह माना कि

गरीबी की वजह से यदि कोई कम पैसो में काम करने को तैयार हो जाए तो यह उससे ज़बरदस्ती काम करवाने के बराबर है। इससे उन मज़दूरों के 'शोषण के विरुद्ध' मौलिक अधिकारों का हनन होता है। इसीलिए न्यूनतम मज़दूरी से कम में यदि कोई काम करवाता है तो सरकार का कर्तव्य है कि वह उसे रोके। अगर सरकार ऐसा नहीं करती, तो उसके विरुद्ध इन मज़दूरों के मौलिक अधिकारों की रक्षा न करने के लिए मुकदमा किया जा सकता है।

अब हाली और हरवाहे को एक बार उधार देकर साल दर साल काम करवाते रहना मना हो गया है। इसीलिए मध्यप्रदेश में छत्तीसगढ़ और बिहार व उत्तरप्रदेश के कई इलाकों में बंधुआ मज़दूरों की ओर से 'शोषण के विरुद्ध' अधिकार के हनन को लेकर सर्वोच्च न्यायालय में कई मुकदमे किए गए हैं। ऐसे एक मुकदमे में सर्वोच्च न्यायालय ने मध्यप्रदेश सरकार को निर्देश दिए कि वह छत्तीसगढ़ के 693 बंधुआ मज़दूरों को मुक्त करा कर उनके पुनर्वास का प्रबंध करे। हर मज़दूर को इस आदेश के अंतर्गत 4000 रुपए दिए गए।

इसी अधिकार के अंतर्गत 14 वर्ष से कम उम्र के बच्चों से किसी भी फैक्ट्री या खदान में काम नहीं करवाया जा सकता। उन्हें और किसी खतरनाक काम में भी नहीं लगाया जा सकता (जैसे रेलवे में किसी काम में, या बीड़ी बनाने, माचिस व आतिशबाज़ी, सीमेन्ट बनाने, गलीचा बनाने, साबुन बनाने, कपड़े की छपाई, रंगाई, व बुनाई आदि कामों में)।

तुम्हारे गांव/शहर में लोगों के और बच्चों के ये अधिकार माने जाते हैं या नहीं?

समानता का अधिकार

संविधान के अनुसार सभी भारतीय नागरिकों के साथ समान रूप से व्यवहार किया जाएगा। यह एक



एक बंधुआ मज़दूर

मौलिक अधिकार है। इस का मतलब यह है कि किसी भी व्यक्ति को उसके जन्म स्थान के आधार पर या उसके औरत या आदमी होने के आधार पर या उसके किसी विशेष जाति के होने के आधार पर या किसी धर्म के होने के आधार पर सार्वजनिक जगहों पर, जैसे दुकाने, होटल या सिनेमा घर में जाने से या कुओं व तालाबों का पानी उपयोग करने से रोका नहीं जा सकता है। उसी प्रकार किसी नौकरी या व्यवसाय को करने से भी इन में से किसी आधार पर लोगों को नहीं रोका जा सकता।

उदाहरण के लिए यदि किसी होटल पर कोई महिला नाश्ता करने जाती है और होटल वाला उसे नाश्ता देने से यह कह कर इन्कार कर देता है कि वह अपने

होटल पर महिलाओं को खाना नहीं देता तो वह उस महिला के मौलिक अधिकार का हनन कर रहा है।

क्या तुम और उदाहरण सोच सकते हो जिन में इस मौलिक अधिकार का हनन हो रहा है?

5. अल्पसंख्यकों के विशेष अधिकार

चूँकि सैकड़ों सालों से आदिवासियों व हरिजनों की जिन्दगी शोषण व असमानता से भरी रही है, इसलिए संविधान में ही पिछड़े वर्गों के लोगों को विशेष अधिकार दिए गए हैं। इसीलिए इस तरह जिन धर्मों के लोगों की संख्या कम है, उन्हें भी कुछ विशेष अधिकार प्राप्त हैं।

उदाहरण के लिए आदिवासियों और हरिजनों के लिए संसद व विधानसभा की कुछ सीटें और सरकारी नौकरियों के पद आरक्षित होते हैं। इन पदों पर आदिवासी और हरिजनों के अलावा कोई व्यक्ति नहीं काम कर सकता।

अल्पसंख्यकों (यानी जिस धर्म या समाज के लोग कम हों), को अपने समाज की संस्थाएँ खोलने का और अपनी भाषा और संस्कृति को आगे बढ़ाने का अधिकार है।

6. धर्म की स्वतंत्रता का अधिकार

इसी के साथ जुड़ी हुई है धर्म की स्वतंत्रता। भारत में सभी को अपने धर्म का पालन करने की स्वतंत्रता है। किसी को भी, व्यक्तिगत रूप से अपने धार्मिक रीति-रिवाजों का पालन करने से नहीं रोका जा सकता है। पर किसी भी सरकारी दफ्तर, शाला या संस्था में किसी भी धर्म के रीति-रिवाज नहीं अपनाए जा सकते। इन स्थानों पर (शासकीय शाला, दफ्तर या संस्था में) नमाज



पढ़ना, पूजा करना, भजन गाना, गुरबानी या किसी धार्मिक ग्रंथ (कुरान, रामायण, बाइबल) का वाचन करवाना, कानून के हिसाब से गलत है।

सरकार का कोई एक धर्म नहीं। उसे सभी धर्मों के साथ एक सा व्यवहार करना चाहिए। ये सब बातें भी हमारे संविधान में दी गई हैं।

7. मौलिक अधिकारों का हनन होने पर सर्वोच्च न्यायालय में मुकदमा करने का अधिकार

कही पर भी यदि मौलिक अधिकारों का हनन हो रहा हो तो सीधे सर्वोच्च न्यायालय में मुकदमा करने का अधिकार एक मौलिक अधिकार है। जो मुकदमे मौलिक अधिकारों के हनन पर किए जाते हैं, उन्हें लोक हित के मुकदमे कहते हैं। सरकार का कर्तव्य है कि वह भारतीय नागरिकों के मौलिक अधिकारों की रक्षा करे। यदि वह ऐसा नहीं करती तो उसके विरुद्ध लोक हित का मुकदमा किया जा सकता है।

लोक हित के मुकदमों की कुछ और विशेषताएँ हैं— जिनके मौलिक अधिकारों का हनन किया जा रहा है, उनकी ओर से कोई भी व्यक्ति लोक हित के मुकदमे कर सकता है।

इस तरह का एक ही मुकदमा उन सब व्यक्तियों की ओर से किया जा सकता है, जिनके उसी मौलिक अधिकार का हनन हो रहा हो।

उदाहरण के लिए यदि एक जगह पर 50,000 लोग रहे हों। एक बांध के बनने से वह जगह डूब में आ रही है। उन 50,000 लोगों के—

स्वतंत्र जीवन बिताने, स्वतंत्र रूप से व्यवसाय करने व भारत में किसी भी जगह बस कर रहने

की स्वतंत्रता के मौलिक अधिकारों का हनन हो रहा है। उन सभी 50,000 लोगों की ओर से एक मुकदमा किया जा सकता है। 50,000 अलग-अलग मुकदमों में हर एक व्यक्ति के लिए करने की ज़रूरत नहीं है। जो भी फैसला सर्वोच्च न्यायालय देती है, वह इन सभी लोगों पर लागू होगा।

यह बात लोगों के लिए कैसे फायदेमंद है- सोच कर समझाओ।

हमारे मौलिक कर्तव्य

हम सबके मौलिक अधिकारों के बारे में तो तुमने पढ़ लिया। पर इन अधिकारों को पाने के लिए हमें भी कुछ कर्तव्य निभाने पड़ते हैं। समाज के प्रति हमारे जो कर्तव्य संविधान में लिखे हैं वे इस प्रकार हैं।


1. संविधान का पालन करना

संविधान का पालन करना हमारा कर्तव्य है। यानी हमें संविधान में लिखी सभी चीज़ों का पालन करना चाहिए। राष्ट्रीय झंडे और राष्ट्रीय गीत का अपमान नहीं करना चाहिए।

पर यदि संविधान में कुछ ऐसी भी चीज़ें हैं जिससे अधिकांश लोगों को नुकसान होता है, तो फिर हमें क्या करना चाहिए? संविधान की ऐसी चीज़ों को बदलने के भी तरीके हैं। ये तरीके संविधान में ही दिए गए हैं।

2. स्वतंत्रता आंदोलन के आदर्शों पर चलना

भारत को अंग्रेज़ शासन से स्वतंत्रता दिलाने के लिए लाखों भारतीयों ने बहुत संघर्ष किया था। इस संघर्ष में उन्होंने कुछ आदर्श अपनाए थे। जैसे सच्चाई के



हमारे जंगल, तालाब नदियों आदि की रक्षा करना हमारा कर्तव्य है

लिए लड़ना। साधारण लोगों और गरीबों के हितों के लिए आवाज़ उठाना। अन्याय सहन न करना। इन सब आदर्शों पर चलना हमारा कर्तव्य है।

3. पर्यावरण की रक्षा करना

यदि किसी फैक्ट्री से निकलने वाला गंदा पानी किसी नदी में मिलता है, या कहीं बड़े बांध बनने से पर्यावरण का नुकसान हो रहा है, जंगल कट रहा है, तो हम सबका कर्तव्य है कि ऐसा न होने दे।

4. महिलाओं का सम्मान करना और उनका अपमान रोकना।

जहां भी महिलाओं का अपमान होता है, हमारा कर्तव्य है कि हम उसका विरोध करें। यदि कोई भी लड़कियों को छेड़ता है या दहेज लेता है, या अपनी पत्नी को पीटता है तो वह एक दण्डनीय अपराध कर

रहा है। हमारा कर्तव्य है कि हम उसे रोके या ऐसे अपराध करने वाले व्यक्ति को सज़ा दिलवाएं।

5. भारत के सभी क्षेत्रों, धर्मों और भाषाओं के लोगों के बीच शांति और सदभाव बनाए रखना

हमारा कर्तव्य है कि हम सांप्रदायिक, जातीय या क्षेत्रीय दंगों को फैलने से रोके। यदि कोई ऐसे दंगे करवाता है या फैलाता है, तो उसे पकड़वाना और सज़ा दिलवाना हमारा कर्तव्य है।

6. भारत की एकता बनाए रखना

इस तरह, भारत में रह रहे सभी लोगों के बीच सदभाव रखकर, भारत की एकता को बनाए रखना भी हमारा कर्तव्य है।

7. वैज्ञानिक मानसिकता व मानवता का विकास करना।

वैज्ञानिक मानसिकता, मानवता और जिज्ञासा का विकास करना, हर भारतीय का कर्तव्य है। आसपास हो रही प्रक्रियाओं और घटनाओं के कारण ढूँढना,

सवाल करना, बिना सोचे समझे किसी की बात न मान लेना, यही सब वैज्ञानिक मानसिकता को विकसित करते हैं। मानवता का मतलब है सभी मनुष्यों का आदर व सम्मान करना। सभी मनुष्यों के साथ एक जैसा व्यवहार होना चाहिए।

8. देश की रक्षा करना

अपने देश की रक्षा करना हमारा कर्तव्य है। यही नहीं, अपने कामों से अपने देश को हर क्षेत्र (कृषि, उद्योग, शिक्षा, विज्ञान, खेलकूद) में आगे बढ़ाना भी हमारा कर्तव्य है।

9. सार्वजनिक सम्पत्ति की रक्षा करना

सार्वजनिक सम्पत्ति, जैसे बस, अस्पताल, स्कूल आदि की रक्षा करना, उन्हें अच्छी स्थिति में रखना ये हमारे कर्तव्य हैं।

तुम अपने गांव व शहर के लोगों के व्यवहार पर चर्चा करके समझो कि कितने कर्तव्यों का पालन किया जाता है और कितने कर्तव्यों का उल्लंघन होता है?

अभ्यास के प्रश्न

1. हमारे कौन-कौन से मौलिक अधिकार हैं ? किन्हीं दो मौलिक अधिकारों के हनन का एक-एक उदाहरण दो।
2. एक 10 वर्षीय लड़का है। बहुत गरीब है तो स्कूल न जा कर वह शिवाकाशी के माचिस के कारखाने में काम करता है। उसके कौन से मौलिक अधिकार का हनन हो रहा है ? यदि किसी को इसके बारे में पता चलता है तो वह क्या कर सकता है ?
4. गांवों में सरकार ने कुआं बनवाया। यदि हरिजनों को वहां पर पानी भरने से रोका जाए तो उनके किस मौलिक अधिकार का हनन हो रहा है ?
5. लोक हित का मुकदमा कब और कहा किया जाता है ? ऐसा मुकदमा कौन किस के विरुद्ध कर सकता है ?
6. हमारे कौन-कौन से मौलिक कर्तव्य हैं ?
7. यदि रमेश अपनी पत्नी को मारता है और उसको गाली बकता है, तो वह अपने किस मौलिक कर्तव्य को पूरा नहीं करता ?
8. यदि राम प्यारे दूसरे समाज के बारे में बुरी अफवाहें फैलाता है तो वह किस मौलिक कर्तव्य का पालन नहीं कर रहा है ?